

شاهه عبداللطيف جي ڪلام ۽ شيخ اياز جي شاعريءَ جون فڪري آراڌائون
A study of philosophical variations in the poetry of
Shah Abdul Latif and Shaikh Ayaz

Abstract:

Shah Abdul Latif and Shaikh Ayaz both are outstanding poets of their age and represent socio-political radical metamorphosis in a philosophic syntax and idiom. Their poetic vision and wisdom invariably reflect multifarious hues and varied dimensions and focusing on these aspects enhances social consciousness. World's renowned literary critics acknowledge Shah Abdul Latif as a Universal Poet. Shaikh Ayaz is also highly regarded as a Poet par excellence of the Twentieth century Sindh. He has been variously and vastly impacted by the contemporary literary movements, Marxism, Surrealism, Nationalism, Modernism, Classicism, Symbolism and Progressivism. Both of these poets of Sindh possess a unique individuality predicated on a superlative imaginative flight of fancy and a robust intellectualism. This article attempts to probe into their remarkable distinct poetic characteristics and variations.

شاهه لطيف ۽ شيخ اياز پنهنجي دؤر جا اهم شاعر آهن. جن پنهنجي دؤر ۾ سنڌي سماج ۾ سياسي ۽ سماجي اٿل کي فلسفياتي انداز ۾ نه صرف پيش ڪيو پر مستقبل ۾ ايندڙ خطرن ۽ خدشن کان پڻ آگاهه ڪيو. سندن شاعريءَ ۾ موجود ڏاهپ ۾ سنڌي سماج جا ڪيترائي رخ ۽ رنگ نمايان آهن. جن کي اجاگر ۽ نروار ڪري سماجي شعور وڌائي سگهجي ٿو.

مرزا قليچ بيگ لکيو آهي ته: ”شاعر ۽ عالم لفظي يا لغوي معنيٰ موجب هڪ آهن. ٻنهي لفظن جي اصل معنيٰ ڄاڻندڙ آهي.“ (1)
شاعري ڪرڻ يا شعر لکڻ به پيغمبرائي صفت آهي. شاعر به پنهنجي ڪلام ۾ انوکيون ڳالهيون ڪري وڌي ڄاڻ ڏيندا آهن.

شاهه لطيف جي شاعريءَ ۾ گوناگون رمزن، گهڻ پاساڻن ڪلام، سرت ساڃاهه ۽ ان تي ٿيندڙ تحقيق، سنڌي سماج کي صدين کان اتساهيندي رهي آهي.

سندس فكري انفراديت ۽ نرالائپ ڪلام جي سڀني سرن جي شعرن ۾ چٽي ۽ پڌري آهي.

شاهه عبداللطيف ڀٽائيءَ کي دنيا جا مڃيل محقق، قديم ۽ جديد دور جو وڏو شاعر مڃي چڪا آهن. سندس شاعري ۾ عالم آشڪار فڪر کي، لطيفي پارڪو ڏينهن ڏينهن وڌيڪ سمجهڻ ۽ پرجهڻ لاءِ تحقيق ڪري رهيا آهن. شاهه لطيف پنهنجي شاعريءَ ۾ اعليٰ انساني قدرن تي آڌاريل، امن، سلامتي، انساني ڀائپي، محبت، جدوجهد، انقلاب، حب الوطني ۽ صوفي ازم، ويدانيت ۽ انساني عظمت حاصل ڪرڻ جو پيغام ڏنو آهي. جيڪو هڪ اعليٰ مظهر ۽ سنڌ جو دائمي فڪري اثاثو آهي. شاهه لطيف کي پنهنجي سيموگي شاعرن ۾ هڪ الڳ قسم جي انفراديت عطا ڪندي، کيس انسان دوستي، امن ۽ سلامتي جي پيغامبر جي حيثيت ڏئي ٿو. شاهه عبداللطيف سنڌ واسين جي سڃاڻپ آهي. پر پنهنجي دؤر جي روايتي فڪر ۽ نظرين سان ٽڪر کائيندي پنهنجي دؤر جي سماج جي نئين جنم جي عڪاسي ڪئي آهي. شاهه عبداللطيف نه فقط پنهنجي دور جو عظيم شاعر آهي بلڪه هو موجوده دور جو به مھان شاعر آهي، جنهن جو فھر ۽ ادراڪ اعليٰ ۽ آفاقي آهي. ڀٽائي پنهنجي اتم فڪر ۽ ڏاھپ سان سماج کي سمجھائڻ ۽ نئين دڳ لائڻ وارا بيت تخليق ڪيا آهن.

شاهه عبداللطيف جو ڪلام پڙهڻ کان پوءِ اندازو ٿئي ٿو ته هن قديم ۽ سڪي ستابي سنڌ، لتيرن جي ور چڙهيل سنڌ ۽ ماروئي جي آجائپ جا خواب ڏسندڙ سنڌ جي ترجماني، پنهنجي شاعريءَ وسيلي پرپور انداز ۾ ڪئي آهي.

شاهه عبداللطيف کان پوءِ سندس فڪري ورثي جو پوئلڳ ۽ اعليٰ شاعري تخليق ڪندڙ جديد سنڌ جو شاعر شيخ اياز آهي. جيڪو انهيءَ سنڌ ۾ جنم وٺي ٿو جنهن آڏو سوين للڪارون ۽ قومي بقا جو سوال ڪر کنيو ويٺو آهي. هو پنهنجي انوکي ڏات ۽ ڏانءُ سان، لطيف سائين جي پيروي ڪندي، سندس ڪردارن کي نئين جوش، ولولي ۽ نئين ڍنگ سان پيش ڪري ٿو. هو سجاڳيءَ جو سڌ ڄڻ ورتائيندي، شاعري کي نئون روپ ۽ رنگ عطا ڪري ٿو. اياز پنهنجي دؤر جي سنڌ ۾، فڪري نواڻ جو هڪ الڳ سج اڀاريو ۽ شاعريءَ جا نوان باب رقم ڪيا آهن.

شيخ اياز، ويهين صديءَ جي سنڌ جو هڪ وڏو ۽ شاهه لطيف جو پيروڪار

شاعر آهي. هن شاھ لطيف جيان، جديد سنڌ جي سونھن جي ساڪ ڏيندڙ شعر چيا ۽ سنڌ سان ٿيندڙ ڏاڍاين، سان گڏ، جر ڄمڻ، گلن، ٻوٽن، ڳوٺن ڳلين، واھڻن کيٽن ۽ ڳاھن جي فطري سونھن کي ڳائيندي پنھنجي ڪلام ۾ ماضي جي ڪلاسيڪل روايتن کي قائم رکندي نئون ويس اوڍايو. شاھ عبداللطيف ڀٽائيءَ جي شاعريءَ تي ان وقت جي حالتن، اعليٰ انساني قدرن تي ٻڌل تصوف جي فڪر ۽ ان جي لاڙن جھڙوڪ: وحدت الوجود، ويدانيت ۽ ٻين تحريڪن جو اثر واضع طور تي محسوس ڪري سگھجي ٿو.

شيخ اياز تي پنھنجي دؤر جديد جي ادبي تحريڪن اشتراڪيت، سريليزم، قومپرستيءَ، جديديت، ڪلاسيڪيت، علامت نگاري، ترقي پسنديءَ، شعور جو وهڪرو، سوشل رٿيليزم، وجوديت ۽ ورهاڱي کان اڳ ۽ پوءِ واري سنڌ جي ماحول جو اثر ٿيو آهي، پنھنجي شاعريءَ ۾ اعليٰ انساني قدرن تي ٻڌل اتم فڪر شامل آهن، پنھنجي پونڊڙ سندن دؤر جي تحريڪن جي اثرن ڪري، هنن اعليٰ ذات ڏٺين پنھنجي ٻولي ۽ ڌرتيءَ جو اعليٰ آدرشي پيغام، وجودي و قومي بقا وارو ۽ جمالياتي فڪر انگيز شعر سرچيندا رهيا آهن. فقط پنھنجي سماج، پنھنجي ديس جي نر ڀر دنيا جي ٻين سماجن جي ڏکڻ ڏولائن کي به پنھنجي شعر ۾ آندو آهي.

ايمرسن جو قول آهي:

”مون کي جڏهن به جديد ادب کي سمجھڻو هوندو آهي ته مان اهو

سمجھڻ لاءِ اول ڪلاسيڪي ادب پڙهندو آهيان.“ (2)

شاھ لطيف ۽ شيخ اياز وٽ وسيع فڪري موضوع آهن. هنن پنھنجي جي شاعريءَ ۾ جديد فڪر، اتحاد انساني، امن عالم، ۽ ٻيا انساني قدر نهايت اوچي نموني موجود آهن. جڏهن ته شيخ اياز جي شاعري جديد نظرين ۽ سنڌ جي اساسي شاعري جو خوبصورت ميلاپ آهي. جنھن تي نه صرف سنڌ پر دنيا جا عالم به تحقيق ڪري رهيا آهن. هتي اها وضاحت ضروري آهي ته آراڌائين جو لفظ، سنڌ جي ٻين عالمن ڊاڪٽر غلام علي الانا، ڊاڪٽر محمد عمر چنڊ، ڊاڪٽر تھمينه مفتي به پنھنجي تحقيقي مقالن ۾ ڪتب آڻي چڪا آهن. پر هتي اسان شاھ عبداللطيف ڀٽائي جي ڪلام ۽ شيخ اياز جي شاعريءَ ۾ موجود آراڌائين کي نروار ڪرڻ لاءِ هي تحقيقي موضوع چونڊيو آهي. جيئن سندن اعليٰ اتم ڪلام جو رخ پڌرو ٿي سگھي.

آراڌائين جي باري ۾ معروف عالم ۽ لطيف جي پارکوڊاڪٽر نبي بخش خان بلوچ سنڌي لغات ۾ هي معنائون ڄاڻايون آهن:

آرادو (ج) آرادا: صفت [س. آراڌاڻي = اڪيلائي ۾ وهندڙ] ع. علحدہ = الڳ] اڪيلو۔
علحدہ۔ جدا۔ ڌار۔ الڳ۔ آرادو۔ آراڌائي۔ ج۔ آراڌائين: ث. علحدگي۔ وڇوڙو جدائي۔
ڦوڙائو فراق۔ (3)

آرادو۔ (ج) آراڌا: ذ. صفت [ع. علحدہ: سن. آراڌاڻي = اڪيلائي ۾ وهندڙ الڳ جدا،
آرادو عجيب، انوکو جنمن ۾ ڪنهن ٻئي جو حصو نه هجي. اڪيلو۔ خلاصو۔ نرالو ازغيبی۔
الک۔ محبت وارو۔ متفرق (ث) آراڌي ج. آراڌايون (4)

هنن ٻنهي باڪمال شاعرن جو ڪلام هڪ جهڙو هوندي به ڌار ڌار آهي.
جنمن منجهه آرادو فڪر سمائل آهي.

شيخ اياز تي ڪافي تنقيد ڪئي وئي ته هو پاڻ کي شاهه لطيف سان ٿو
پيئي ته ڪن وري کيس ”لطيف ثاني“ به چيو هو. پر اياز ڪڏهن اهڙي دعويٰ نه ڪئي
بلڪ هو پٽائي جي ڳجهه کي ڳولڻ جي ڳالهه ڪري ٿو:

آڻ پٽيءَ تي پنهنجون پنڀڻيون، ڪه ۾ اڪڙيون ڪول،
پٽ ڏٺي ڀرسان ويهي، پنهنجي ڳجهه کي ڳول. (اياز)
شاهه لطيف ۽ شيخ اياز سنڌ جي هر فڪري ڀاڱي، ٻوليءَ جي حسناڪي،
مختلف لمجي (Dialect) ۽ ثقافتي گڻن کي اجاگر ڪيو آهي.

شيخ اياز خود چيو آهي ته: ”جيڪڏهن ڪوبه اهڙو انسان آهي جنهن جي
آدرش جي ڪسوٽي تي مان پورو سمجهان ٿو ته اهو پٽائي آهي. جڏهن به مون کي اهو
احساس ٿيو ته منهنجي زندگيءَ هن جي پيغام سان نه ٿي ٺهڪي، تڏهن مان پنهنجي
زندگيءَ کي اجايو سمجهندس. اهو ئي شاعر ۽ شخص آهي، جنهن جي زندگي ۽
شاعريءَ، منهنجي زندگيءَ ۽ منهنجي شاعريءَ تي بي انتها اثر ڇڏيو آهي ۽ مان انهيءَ
کان ئي سکيو هوس ته“:

طمع جي تنوار متان ڪرين مڱڻا،
ڌڪي ڪندءِ ڌار، موتي ڏئي مٺ ۾. شاهه (2)

شيخ اياز وري چوي ٿو:

جو چاهين چونڊ تون، مٿيو توڻي ماڳ،
پورا تنهنجو پاڳ، آهي تنهنجي وس ۾.

محمد ابراهيم جويي مطابق:

”اياز جي شاعري سنڌي ٻولي جو ڪرشمو آهي. ٻولين جا اهڙا

ڪر شما جڳن کان پوءِ ٿيندا آهن.“ (5)

اهڙي طرح هنن پنهنجي اهم ترين شاعرن جي فڪري آراڌائين کي سمجھڻ سان نه صرف اسان سنڌي سماج جي فڪري انفراديت پر ثقافت، تهذيب بلڪ نفسيات ۽ ادبي خوبيين کان به واقف ٿي سگهنداسين. هنن عالم شاعرن جو فڪر جدا هوندي به مقصد ۽ پيغام هڪ ئي آهي.

هن موضوع تي وڌيڪ ڪم ڪرڻ جي ضرورت آهي. ڇو ته اسان کي پنهنجي وقت جي نالي وارن سدا حيات شاعرن جي ڪلام مان فڪري، سماجي، تاريخي قدرن، روايتن ۽ ڏاهپ جو ڏس ملي ٿو.

شاهه لطيف ۽ شيخ اياز سنڌ جا ٻه وڏا ڪلاسيڪل شاعر آهن. شاهه لطيف ۽ شيخ اياز جي شاعريءَ ۾ اعليٰ انساني فڪر ۽ موضوع سندن هر شعر، بيتن ۽ واين جي ڪئنواس تي اعليٰ نموني چٽيل آهن. هنن پنهنجي وڏن شاعرن جي شاعريءَ جي هر ڏسا تي تحقيقي مطالعي مان اسان کي تاريخ، فلسفي، انسانيت، نفسيات، وطن پرستي، تصوف، عشق، محبت ۽ جدوجهد جو پيغام مليو آهي. هي هڪ نئون تحقيقي رخ آهي.

ڊاڪٽر عابد مظهر موجب :

”شاهه عبداللطيف ڀٽائي جي مڪمل شاعري صوفيائي فڪر سان لاڳاپيل آهي. سنڌ جي هر پراڻي ۽ نڪور ادبي سرچڻهار شاهه جي شاعري کي نه ٿو پڙهي. تسيتائين هو تصوف کي سمجھي ٿي نه سگهندو ۽ نه وري جديد ادب جي لاڙن کي چمي سگهندو. ڇاڪاڻ جو شاهه جي شاعري نه فقط ڪلاسيڪل صوفي مت جي شاعري آهي پر جديد فڪر جي پڻ نمائندگي ڪري ٿي. جنهن ۾ سماجي مسئلن جي مختلف پاسن کان جيڪا شاعري ڪيل آهي، سا هڪ جديد سوچ رکندڙ سياسي ۽ سماجي مفڪر جي ٿي سگهي ٿي. شاهه جي شاعري جواج به سنڌي سماج تي اثر جيئن جو تيئن قائم آهي.“ (6)

شاهه عبداللطيف ۽ شيخ اياز جي وقت ۾ سنڌي ٻوليءَ، قوميت، ۽ ڪلچر جو مسئلو ساڳيو ئي نظر اچي ٿو. پنهنجي جي دور ۾ سنڌي ٻوليءَ کي جيڪي خطرا درپيش هئا اهي ساڳيا لڳن ٿا. شاهه لطيف جي وقت ۾ مغلن جي دور ۾ فارسي جو تسلط هو ته شاهه ان جي مخالفت ڪندي سُر آسا ۾ چوي ٿو:

سنڌي ٻولي 137
تحقيقي جرنل

جي فارسي سڪيو. گولو توڙي غلام
 اچيو ته آب گهري، بکيو تان طعام
 جو ٻڌو ٻن ڳالهائين، سو ڪئين چوائي ڄام
 اڀيءَ عامن سندو عام، خاصو منجهان نه ٿيو. (شاهه)
 اهڙي طريقي سان جڏهن شيخ اياز جي دؤر ۾ سياسي طرح اردو (هندي)
 ٻوليءَ کي قومي ٻولي جو درجو ڏئي سنڌي جي حيثيت کي ختم ڪيو ويو ته ان تي اياز چيو:
 پنهنجي ٻوليءَ ۾ ميان! جڏهن چوندين ”ماءُ“،
 توکي اهڙو ساءُ، ڏيندي ٻئي ٻولي ڪٿي؟ (اياز)
 ڊاڪٽر شازيه ڀٽافي مطابق:
 ”شيخ اياز ڪميٽيڊ شاعر هو. هو پنهنجي ذميدارين ۽ قلم جي طاقت
 ۽ عظمت کان چڱي طرح واقف هو. هو هڪ سپاهيءَ وانگر سڄي
 زندگي ماڻهن جي سماجي، سياسي، معاشي، معاشرتي ۽ سڀ کان
 وڌيڪ ذهني غلاميءَ خلاف وڙهندو رهيو.“ (7)
 شاهه عبداللطيف مڙس ٿي وڙهڻ جي ڳالهه ڪري ٿو ۽ پنتي پڇڻ واري کي
 ننڍي توجيئن سر ڪيڏاري ۾ هئين چيو اٿس:
 ڀڳو آءُ نه چوان، ماريو سين وسهان،
 ڪانڌ منهن ۾ ڌڪڙا سيڪيندي سونهان،
 ته پڻ لڄ مران، جي هونس پٺ ۾. (شاهه)
 شيخ اياز اها ئي وڙهڻ واري ڳالهه نئين انداز سان هئين ڪري ٿو، هو پنتي
 وڃڻ ۽ پڇڻ وارن کي بهادري سان وڙهڻ جو درس ڏئي ٿو. سر ڪيڏاري مان هي بيت:
 سدا آيا سنڌ ۾ نوان نادر شاهه،
 ڪانهي ڪا تاريخ ۾ ويڙهه سوا ڪا ٻي واهه،
 متان سوچو ساهه، متان موتو ماڳ کان. (اياز)
 شاهه لطيف جون سورميون تصوف ۽ تمثيلي انداز ۾ پيش ٿيل آهن جن جي
 وسيلي تصوف جي نازڪ نقطن کي سمجهايو آهي ۽ انسان جي جدوجهد جي رخن
 کي به ظاهر ڪيو آهي. شيخ اياز انهن سورمين کي پنهنجي انداز ۾ پيش ڪيو
 آهي. جنهن هو سهڻي کي پڪي گهڙي ٺاهڻ جو چئي جدت بخشي ٿو.

شاه لطيف جي ڪلام ۽ شيخ اياز جي شاعريءَ ۾ جمالياتي آراڌائون پڻ موجود آهن. جماليات فلسفي جي هڪ شاخ آهي. جنهن ۾ حسن ۽ ان سان لاڳاپيل موضوعن کي بيان ڪيو وڃي ٿو. ماهرن حسن لاءِ الڳ نظريا ڏنا آهن. اسان شاهه عبداللطيف ۽ شيخ اياز جي نظريه حسن کي سمجهڻ جي ڪوشش ڪنداسين. شاهه لطيف وٽ حسن ۽ خوبصورتي جو منفرد تصور ۽ معنائون آهن جڏهن ته شيخ اياز وٽ انهن جي ترجماني مختلف انداز ۾ ڪئي آهي. شاهه لطيف جسماني خوبصورتيءَ کي ايتري اهميت نٿو ڏئي پر شيخ اياز جسماني حسن کي نمايان طور بيان ڪيو آهي. اياز جي حسن جو تصور سگمند فرائيڊ جي ڏنل جنس واري نظريي مطابق آهي. شاهه وٽ پنهنجي صوفيائي معنيٰ ۽ تصور آهن. پر لطيف سائين ڪٿي ڪٿي جسماني حسن کي به تشبيهي انداز ۾ پيش ڪيو آهي جئين هن شعر ۾ شاهه مارئي جي تور کي وڃ جي واراڪن سان پيئي ٿو.

اڀريو آس ڪري ساڻيه مٿان سج،
پڪي هيٺ پدمڻي، ڪڙي وراڪا وڃ،
جهڙي صورت سج، تهڙي مورت مارئي.

(شاهه)

ستيءَ ڳالهه سئي، سرتين سنجڻ چڏيو،
ماروڙن کي محلن ۾، اڳي ڪا نه هئي،
عمر آءُ مئي، ان اڀاليان اڳهين.

(شاهه)

شيخ اياز وري سرمارئي ۾ ان کي هن طرح لکي ٿو:

تڙي ڪاري اُس، سورج مڪي جئين،
ڏک ڏسي مان تئين، سرسي تيان سونهن ۾.

(اياز)

اڄ نه کوهي نار، نه هو گهڙا چيلهه تي،
اٿت اجارا، وينگس ڇاتي چوڙن وار،
ڪوڙي سج نهار، ورت سوڙ اس ۾.

(اياز)

شاه عبداللطيف، حسن کي آزادي سڏي ٿو. قيد ڪيل ماروي پاڻ کي ميري
منهن واري ۽ بي سوهين ٿي پاسي.

سونهن وڃايم سومرا، هتي اچي هاڻ،
ڪئين لهندم ڪاڻ، حسن هتي ويو.

(شاه)

شيخ اياز جي ماري وري قيد، ڏک ۽ مصيبت ۾ اچي وڌيڪ خوبصورت ٿي
وڃي ٿي. مک موتيءَ جهڙو ٿي پويس ٿو. جڏهن مرد قيد ۾ رهي بهادر ٿي سگهي ٿو ته
عورت چو نه عورت به قيد ۾ اچي سورمي بڻجي سگهي ٿي.

سونهن نه ويندي سومرا! ڏان ڏئي ٿو ڏک؛
موتي جهڙو مک، اڳ کان اڳرو پري

(اياز)

سونهن وڃايم سومرا، سکر جهڙي سونهن،
دل ۾ دڪي دونهن منهنجو منهن ميو ٿيو.

(شاه)

جئن جئن تنهنجي جاڙ تئن مان سرسي سونهن ۾،
اڀري مٿ پهاڙ چنڊ لڳي جئين چيٽ جو.

(اياز)

ڊاڪٽر شازيه پتافي موجب:

”شيخ اياز جو اجتماعي غلامي وارو دؤر هو. هن پاڪستان ٺهڻ کان
اڳ واري غلامي ۽ پوءِ آزادي جي نالي ۾ غلامي کي ڏٺو هو. کيس فيض
احمد فيض وانگر احساس هو ته هيءُ اها صبح ناهي، جنهن جو انتظار
هو جنهن جي لاءِ ماڻهن بي انتها قربانيون ڏنيون هيون.“ (8)

جيئن لطيف صدين جي تاريخ کي پنهنجي ڪلام ۾ سمويو آهي اياز به هن
جيان پنهنجي تاريخ ۽ فڪر کي پنهنجي ڪلام ۾ سموڻ جا جتن ڪيا آهن ۽
سندن ڪيل شاعريءَ دؤر جو داستان ٻڌائي ٿي. انهن ۾ هڪجهڙائي هوندي به،
تشبيهن، استعارن ۽ رمزن جو استعمال ڌار ٿيل آهي. شاه لطيف پنهنجي دؤر جي
Status-quo کي قائم رکندي پنهنجي ڪلام ذريعي جمود کي پرپور نموني ٽوڙڻ جي

ڪوشش ڪئي ۽ هڪ نئين سنڌ جو خواب اٿي ان جي تشڪيل ڪئي. شيخ اياز
ان فڪر ۽ پيغام جو وڏو شارح ۽ مفسر ٿي جديد سنڌ جي تشڪيل ڪندي، نون روپن
جي روايت وجهي ٿو.

ڪجهه شاه ڏني، ڪجهه شيخ ڏني،
هن سنڌڙي کي صورت، لوڪو!
(اياز)

ڪڪر برج ڀرين، جت سڄڻ سرهيون ڪن،
مندائتي مينهن جون جھلون ٿيون جھلن،
آءُ پڻ ان مٿان تن، شل انڊلٽ ٿي اڀان.
(شاه)

سنڌ جي فڪري تشڪيل ڪندڙ هنن مھان ڪوين جي ڪلام ۾، سنڌ جي
صدين جي شعور جو پڙاڏو آهي. اهو فڪري پيغام جو ورثو شاه لطيف کان ٿيندو
اياز تائين اچي ٿو. شيخ اياز شاه جي نظريي جي هڪ عظيم سڀھ سالار شاعر جيان
پوئواري ڪندي حفاظت ڪري ٿو.

تاج جويي مطابق:

”سائين جي ايم سيد ۽ شيخ اياز هڪ ئي مٽ مان مڌ پيتو هو. سنڌ
جي هن پنج هزارن سالن جي شعور مان سرڪيون ڀريون هيون. شاه
لطيف ٻنهي جو رهبر هيو.“ (9)

سنڌ جي ان هزارن سالن جي ساڃاهه کي جتي شاه لطيف سنواري نروار
ڪيو ان جي پيروي ڪندي، شيخ اياز اها ئي راهه چونڊي ۽ سنڌ جو مھان ڪوي
شاعر ٿيو. شاه لطيف لاءِ اياز چئي ٿو:

ڪٿا ڪنيم ڪيچ مان، ڪليا تنهنجا ڪيت،

مون وٽ مڙئي بيت، تووٽ آهن آيتون! (اياز) (4)

شيخ اياز شاه لطيف کان انتهائي متاثر هو. ان مان عشق جو اندازو لڳائي
سگهجي ٿو ته ان جي ڪوڙ ڪتابن جا نالا شاه لطيف جي بيتن تان ڪنيل آهن. سنڌ
ڌرتيءَ جي ٻاٻهي ٻوليءَ، ڪلچر، تهذيب سان ڀٽائي جي عشق جيان شيخ اياز به ان
ئي ديوانگي ۾ سرشار هو.

شيخ اياز پنهنجي آتم ڪهاڻي ۾ لکيو آهي ته: ”مان ڀٽائي جي پيرن جي خاڪ، جي ڀٽائي نه هجي ها ته منهنجي شاعريءَ وجود ۾ ڪئين اچي ها.“ (10)
 ٻئي هنڌ پنهنجي ڪتاب ”ڪونجون ڪرڪن روھ تي“ جو انتساب ڪندي لکيو اٿس:

”تون پارس آءُ لوھ، سجين ته سون ٿيان. تنهنجي جتي جي مٽي-شيخ اياز“
 شاھ لطيف پنهنجي دؤر ۽ ان کان صدين پراڻن شاعرن جو اثر ورتو ۽ کيس صدين جي تاريخ جي واقفيت هئي. شاھ لطيف تي ڀڳت ڪبير ۽ ٻين شاعرن جو اثر ظاهر ظهور آهي. شيخ اياز به دنيا جي تقريبن سڄي ادب کي اٺائي پٺائي، پنهنجي تخيل ۾ ولوڙيو ۽ ان جون جهلڪيون سندس ڪلام ۾ نمايان آهن. هن دنيا جي هر مظلوم جي ڳالھ ڪئي جئين:

جنهن وقت به ڪنهن جو طوق ٿئي
 مون ائين سمجهيو جڻ منهنجي گردن آجي ٿي.

(اياز)

سُر نارائڻ شيام ۾ ڀڳت ڪبير سان گفتگو ڪندي چوي ٿو:
 ساري رات ڪبير سان، تون مون ڳالهايو.
 ڌرتي امبر ٿي وئي اهڙي پر ڳايو.
 ور ور ورجايو، نياپو هن جي ننيهن جو.

(اياز)

يونان جي فلسفي هراڪليٽس ڪائنات جي باري ۾ نظريو ڏنو ته ڪائنات ۾ ڪجهه به دائمي (permanent) نه آهي شيون تبديلي جي عمل ۾ آهن، ڪجهه به دائمي نه آهي، سواءِ تبديلي جي عمل جي. اياز ان جي پوري فلاسافي کي پنهنجي هڪ شعر ۾ بيان ڪيو آهي.

لهر اها ئي لهر ڪٿي آ،

گذري ويو جو پهر ڪٿي آ.

شاھ لطيف به وقت ۽ تبديلي جي حوالي سان پنهنجو خيال پيش ڪيو آهي:

غافل! غفلت ڇوڙ تون ڪيئن اٿاسي اوجھرين،

چپاتا چڙهي ويا، وڃي پهتا توڙ

نيٺن ننڊ اڪوڙ جمر ورڻ ۾ واکا ڪرين.

شيخ اياز ماضي جي تسلسل کي اڄ جي دؤر سان ٺهڪائيندي. سنڌي شاعريءَ ۾ نواڻ آندي آهي جئين هو چوي ٿو:

ساڳي ڳالهه چئي ٿي، پٽائي!

تو جا لنوائِي، ٻوڙي ٻوجهه سين. (اياز)

شاهه عبداللطيف جو روميءَ سان لڳاءُ هو. پٽائي پنهنجي شعرن ۾ روميءَ جي واکاڻ ڪئي آهي، سر يمن ڪلياڻ ۾ چوي ٿو:

طالب ڪثر، سونهن اي روميءَ جي رهاڻ،

پهرين وڃڻ پاڻ، پسڻ پوءِ پرين کي.

نوید سنديلي موجب: شاهه سائين جيان شيخ اياز پڻ زندگي جي اعليٰ مقصدن ۽ قدرن جي ڳالهه ورجائي ورجائي ڪري ٿو. محبت جا قدر پئسي ڏوڪڙ ۽ شين جي حاصلات کان گهڻو مٿانهان آهن.“ (11)

نتيجا: هن تحقيقي مقالي جو تعلق سنڌ جي اساسي ۽ جديد سنڌ سان آهي سنڌ جو اساسي ادب ۽ جديد سنڌي سماج جو عڪس ۽ اولڙو آهي. ادب، ٻوليءَ يا ثقافتي تاريخ پڙهڻ يا تحقيق ڪرڻ سان توهان ان جي سماج جي جاڳ حاصل ڪري سگهو ٿا. شاهه عبداللطيف، جاگيرداري سماج ۾ رهندي تمثيلي ڪردار کڻي، کين پنهنجي ڪلام ۾ سرجيو. ان جي پيٽ ۾ شيخ اياز وٽ ترقي پسند قدر آهن ۽ ڪردار به ان دؤر جديد جا آهن.

1. هن موضوع تي تحقيق ڪرڻ سان شاهه لطيف ۽ شيخ اياز جي فڪري آراڌائين تي روشني وڌي وئي.
2. هن موضوع وسيلي آيل فڪري نواڻ کي سمجهڻ ۾ مدد ملي آهي.
3. هن تحقيق جي وسيلي فڪري آراڌائين جي اپٽار سان، ان وقت جي تاريخي، سياسي، سماجي، علمي ۽ ادبي تحريڪن ۽ لاڙن جي پڻ ڄاڻ حاصل ٿيندي.
4. شاهه ۽ شيخ اياز جي فڪري آراڌائين وسيلي لطيف ۽ اياز جي فڪري ۽ فني رخن تي روشني پوندي ۽ ان انداز جي تحقيق جو لاڙو وڌندو.
5. شاهه عبداللطيف ۽ شيخ اياز جي بيتن تي ڪيل اهڙي فڪري آراڌائين واري تحقيق ۽ ڇنڊڇاڻ وسيلي گهربل تحقيق جو ڪنهن حد تائين پورا ٿيو آهي.
6. هن موضوع تي اهڙيءَ تحقيق ٿيڻ کان پوءِ ٻين سنڌي اساسي شاعرن تي ٿيندڙ تحقيقي ميدان ۾ وڌيڪ دلچسپي وڌندي.

7. شاه لطيف ۽ شيخ اياز جي بيتن جو تحقيقي اڀياس نهايت ئي ڳوڙهو ڪم آهي، جنهن سان ٻنهي شاعرن جي شاعريءَ جي فڪري نرالاڻپ جي وڌيڪ ساڃاهه ۽ پرجهه حاصل ٿي آهي.
8. هن تحقيق سان شاعريءَ جي حوالي سان هڪ نئين موضوع جو اضافو پڻ ٿيو آهي.

حوالا

1. قليچ مرزا بيگ، شعر جو شرف ۽ شان، مھراڻ، شاعري نمبر، سنڌي ادبي بورڊ ڄامشورو، 1991ع.
2. لچمڻ ڪومل، وهي کاتي جا پنا، پيڇ-571-روشني پبليڪيشن ڪنڊيارو، 2015ع.
3. جامع سنڌي لغات جلد اول- سنڌي ادبي بورڊ حيدرآباد، سنڌ، 1960ع، ص-38-ڪالم- ٻيون.
4. جامع سنڌي لغات جلد اول- سنڌي ادبي بورڊ حيدرآباد، سنڌ، 1960ع، ص-39-ڪالم- ٻيون.
5. جويو تاج، مان ورڻو هان مان ورڻو ها، مارئي اڪيڊمي سڪرنڊ/حيدرآباد سنڌ، 2000ع، ص 23.
6. عابد مظهر ڊاڪٽر، امرتا-شاهه پٽائيءَ جي صوفيائي شاعريءَ جو جديد شاعري تي اثر، شاهه لطيف نمبر، حيدرآباد، مارچ 2011ع، ص-283.
7. شاذيه پٽافي ڊاڪٽر، هي متوارو جيءَ جيارو-شيخ اياز، ڪينجهر تحقيقي جرنل، شمارو 13، سنڌي شعبي سنڌ يونيورسٽي ڄامشورو، سال 2010ع، ص-162.
8. ساڳيو، ص-157.
9. جويو تاج، مان ورڻو هان مان ورڻو ها، مارئي اڪيڊمي سڪرنڊ/حيدرآباد سنڌ، 2000ع، ص 14.
10. شيخ اياز، ڪٿي نه پڇبو ته ڪي مسافر، روشن پبليڪيشن ڪنڊيارو، 2008ع.
11. ساڳيو.
12. نويد سنديلو، شيخ اياز جي غزلن جا تخليقي رخ، ڪينجهر تحقيقي جرنل، شمارو 13.
13. سنڌي شعبي سنڌ يونيورسٽي ڄامشورو، سال 2016ع، ص-96.